

10

ఆ మె త్యా గం

1 నీతారామయ్యను నేను క్లబ్ లో ఎరుగుదును. డిగ్రీలూ, మర్యాదా, ప్రాముఖ్యమూ గల ఆ క్లబ్ లో నీతారామయ్యని చేర్చుకోడం ఎవరికీ ఇష్టంలేదు. నాకుకూడా. కాని, తనుచేరడం ఇష్టంలేదన్నవాణ్ణి తంతానని బెదిరించి. చేరాడు. తంతానన్నాడంటే తన్ని తీరతాడని అందరికీ తెలుసు. అతను చేరితరవాతనైనా అతన్ని మాలో ఒకణ్ణిగా చేర్చుకోనేలేదు. అతనివై ఖరిమాత్రం, 'మీ రెంత వెధవలో నాకు తెలుసు. పంతానికి చేరానుగాని, మీరు నన్ను అంగీకరించక పోవడమే నాకు మర్యాద' అన్నట్లు తిరిగేవాడు.

అతను గొప్ప రాడి కావడమే కాకుండా, తన తండ్రి దమ్మిడిలు లెఖ్కు పెడుతో, సౌఖ్యాలు వొదులు కొని, పెట్టి చాకిరీ చేసి కూడబెట్టిన గొప్ప ఆస్తిని ఒక స్త్రీకోసం—అందులో అందంలేని రోడ్డు వేశ్యకోసం తగలేశాడనీ, ఇంక మిగిలిన కొంచెమూ, మోటారులో ఆమెతో తిరిగే సరదాకోసం సరిపుచ్చుతున్నాడనీ తెలి

సింది. వినినారి అని బతికి వున్నన్నాహూ తిట్లుతిన్న
 అతని తండ్రి ఇప్పుడు ఓబ్లిక్ సింపతీని సంపా
 యించాడు. ధనం భద్రంచేసుకుని, తక్కిన అల్లరు
 ఎన్నిచేసినా లోకం శౌరవిస్తుంది; ధనం వున్నప్పటి
 అతనిగర్వం ధర్మంగా కనపడ్డది. కాని, ధనం తిరుగు
 తున్నకొద్దీ, అతని ముఖంలో గర్వం, సంతోషం,
 మనుషుల్ని చూసి అల్పభావం ఎక్కువవుతున్నాయి!

“వంచూసుకుని ఆ బోర్ల పకడం?”

“దాన్ని చూసుకునేమో?”

“తన రంభముందు కలకమను, మనముందు
 ఎందుకు?”

“మనకి ఆ రంభ లేదుకదా అనిగావును!”

“ఆటే ఏం రంభకాదు. నేను చూశాను.”

“ఇదివరకు గుంటూరులో ఆమె ఖరీదు ఆర
 ణాలు, రెండు బంతి పువ్వులూ—”

“తాను వొలిచింది—”

సీతారామయ్య వొస్తున్నాడు. వూరుకున్నాము.
 నాకు స్నేహమైన సంవత్సరానికి గావును,
 అతను క్లబ్బుకురావడం మానాడు. జబ్బుగా వుండ
 న్నారు. వూరువిడిచి వెళ్ళాడు. తరువాత తిరిగివచ్చా
 డనీ, అతని జబ్బు క్షయ అన్నారనీ తెలిసింది. అతని
 మేడా, కారూ వేలం పడ్డాయి. ఊరివెలపల ఏదో
 గుడిశెలో కాపరమున్నారని తెలిసింది. అతన్ని వెళ్ళి
 చూడాలనుకన్నాను. కాని అదివర కెన్నడూ అతని
 యింటికి వెళ్ళలేదు. అతని కిష్టముంటుందో లేదో,

అందులో సరైన మర్యాదకాపరంకూడా కాదయ్యెను,
 అని వెళ్ళడం మానుకొన్నాను. కాని వారం రోజు
 లోనే అతన్ని చూడడానికి రమ్మని కబురువొచ్చింది.
 ఇంక డాక్టర్లైన తరువాత నా యిష్టాలతో పనేముంది!

❖❖❖❖ 2 ❖❖❖❖ మొదట ఆ కుటీరాన్ని చూడగానే, నా
 కాశ్చర్యం వేసింది. బీదతనంవల్ల ఆ దేవిడినంటి
 మేడని వొదిలారా, లేక యీ కుటీరం అందాన్నివొలిచి
 స్వప్నాలుకని యిట్లా సృష్టించుకున్నారా అనిపిం
 చింది. యింటిముదర పూలమొక్కలు, తడికలకు
 అతికించిన పూలకాయితాలు, చిన్నపటాలు, అద్దకాల
 పరజాలు, రోగిమంచందగ్గర కొమ్మలు, పూలు, అలికి
 ముగ్గువేసిన నేల, శుభ్రత అన్నీ నాకు ఆహ్లానాన్ని
 కలిగించాయి. ఆమెవొచ్చింది. తలెత్తి ఆమెనంక
 చూడగానే తెలిసింది నా అంతరాత్మకి, నా జీవితంలో
 శాశ్వతమైన పదచిహ్నాన్ని వదలగల ఒక గొప్ప
 నిమిషం తటస్థమయిందని. ఆమెలో అందంలేదు. పెద్ద
 కళ్లు కావు, కోలముక్కులేదు, గొప్ప అవయవాలు
 లేవు, ఆకర్షించే ఎటుంలేదు, కాని యేదో శుభ్రం,
 పవిత్రత, పాతివ్రత్యం, శోభ, ఆమె నావరించి
 ఉంటాయి. ఆమె ముఖంలోని చిరునవ్వు పిలిచి స్నేహం
 చేసుకుందినన్ను. లోకమంతా వొదిలి యిక్కడ వుంటే
 నేమని అప్రయత్నంగా తోచింది. ఈమెవల్ల అతనిది
 వరకెంత ఆనందాన్ని పొందివుండాలో, యీమె
 కాంతితో చిరునవ్వులతోటి తన గృహము, క్షుద్ర

యము యెంత గొప్పగా వెలిగివుంటాయో అనుకు
న్నాను. రాత్రింబవళ్లు యీమెపక్కనవుంటే, రోగినై
మంచంమీద పడుకొనివుంటే నేం?

ప్రతి వుదయం నే నాగుమ్మములో కాలుపెట్టడం
తోటే పారిజాతపువ్వువాసన, వెన్నెల మెత్తదనమూ,
ఆకాశపువిశాలత్వమూతోచేట్టు, ఆమెశాంతమైన చిరు
నవ్వు, కళ్ళలోని దయ నన్నావరించేవి. అక్కణ్ణించి
కదలి వూళ్ళోకి వెళ్ళడం తలుచుకుంటే, కణ్ణాశ్రమం
నించి దండకారణ్యంలో ప్రవేశించడంలాగుండేది. ఆ
ఆకర్షణశక్తి, సౌమ్యశాంతస్ఫూర్తి యెట్లా, యెందుకు
ఆమెనించి ప్రసరించేవో నాకర్థం కాదు. అపురూపంగా
కొందరున్నారు. వారిలో ఒక్కొక్కరు యెప్పుడో
తటాలున కంటపడగానే మురికికాల్వలూ, నల్లని
గోడలూ, ఎర్రని దుమ్ము వీటిలోంచి హఠాత్తుగా
గంధర్వద్వారం తెరుచుకొని శీతలఛాయలతో ఆహ్వా
నించే సుందరారణ్యంలోకి వెళ్ళినట్టుంటుంది. విశాల
మైదానముపైని నిర్మలాకాశాలు, నీలంగాతశతశలాడే
చల్లని తేటనీటి సరోవరాలూ, పెద్దవైన తెల్లని
పద్మాల రేకులూస్ఫురణకు వొచ్చి హృదయంచెప్పరాని
బాధతో కొట్టుకొంటుంది. మనజన్మసార్థకము చెయ్య
గల ఆ సుందరవిహారాలన్నీ వొదిలి అక్రమమూ, అస
హజమైన మన సిగరెట్ జీవితాలతో అసంతృప్తి
కలుగుతుంది. ఎన్ని పూర్వజన్మాలవాసనో పూర్వ
యుగాల్లో అనుభవించి సహజజీవనపు నిగూఢజ్ఞాప
కమో! ఈ కాఫీహోటళ్ళూ డబ్బు నగేనేరోగులూ,

ప్రేమ లేక కులాసాగా మాట్లాడే క్లబ్ స్వార్థస్నేహితులూ, ఐడోఫారం కంపులూ అన్నీ పోయి పొలాల మధ్యనో, చెరువుగట్లనో, పర్వతాగ్రాలనో నివసించాలని ప్రోత్సహించే రూపం ఆమెది.

ప్రాద్దునే ఆమె మొఖం దర్శనంచేసితరువాత దినమంతా నాశక్తులన్నీ కృశించేవి. ఏదిచూసినా అసంతుష్టి, యెవర్ని చూసినా విసుగు, ఈశ్వరుని దివ్యమంగళవిగ్రహాన్ని చూసి, ఆ ఆనంద మనుభవించిన భక్తుడివలె ఈలోకసౌఖ్యాలు అల్పమనిపించాయి. ఎవరు డబ్బు చేతిలోపెట్టినా, ఎవరు కృతజ్ఞతతో నమస్కారాలు పెట్టినా వ్యర్థమనిపించింది. నాకీర్తిగాని "చెక్ బుక్" గాని నాకేమీ సంతోష్టి నివ్వలేదు.

ఎక్కడ పువ్వుల్ని చూసినా, ఉదారకార్యాల సంగతివిన్నా, సంగీతం చెవినితాకినా ఆమె తీవ్రంగా జ్ఞాపకంవొచ్చి బాధ కలిగేది.

ఈ అశాంతి అంతా ఆమెమీదమోహంవల్లనా, ఆమెమీద వాంఛా నన్నిట్లా బాధిస్తోంది అని ఆలోచించా నొకరాత్రి. ఆమె నన్నంగీకరించినట్టూ, నా హస్తాల్లో ఆమెను అదుముకున్నట్టూ భావించుకొని చూశాను. వెంటనే నాపైని, నాకామంపైని పరమాసహ్యం కలిగింది. మంచివాసనలతో మెత్తని రంగులతోనవ్వే గులాబిపువ్వుని యెరిగిలిముద్దుపెట్టుకున్నట్టే. చల్లని నిర్మలమైన చందమామను వేడినిశ్వాసాలతో కావిలించుకున్నట్టే. శుభవుదయ తేజస్సులో బూతులు మాట్లాడినట్లుంది. ఐతే నన్ను విడువని ఈ వెర్రివేదనకి

అర్థం యేమిటని ఆలోచించాను, కాని ఆ సమస్యకి
 అంతం కనపళ్ళే దారాత్రికి. అందమూ, యవ్వన
 ప్రారంభమూ లేని ఆమెవల్ల యీ బాధ అసహజమైన
 భ్రమ. విపరీతమైన మాయ. దానినుంచి తప్పిం
 చుకోవాలి. మనసులో ఆమెని గురించి ఎవలైజ్ చేసు
 కుని కాంక్షించవలసిన కారణమేమీ లేదని నా మన
 సుకి నేనే గట్టినమాధానం చెప్పుకుని ఆ రాత్రికి నిద్ర
 పోయినాను. మర్నాడామెని చూడగానే, ఈమెలోని
 ఆ ఆకర్షణకి కారణం కనిపెట్టాలని వెతికాను. ఎందు
 కిట్లా హృదయాన్ని కలవరపెడుతూందని. నెమ్మదిగా
 చూచి ఆమె శృంగార శాంతమైన సరస్సులో ప్రతిఫలించే
 ఆకాశం కనపడ్డదో, యెగిరేపక్షుల వొచ్చిరాని నడక
 ఆమె గమనంలో తోచిందో, వొత్తుగా పెరిగిన గడ్డి
 నీడలు, ఆమె కుంతలాల గుబుర్లలో కలిగాయో,
 దూరపు పర్వతాల నీలపు నుచుపు వానలు కడిగిన
 గాలిపరిమళం, ఆమె దేహకాంతిలో కరిగినట్లందో
 గాని చూసినకొద్దీ, ఆలోచించినకొద్దీ వలలో కొట్టు
 కునే పక్షివలె నా మనసు మరింత తీరని వాంఛతో
 తప్తమయింది.

ఒక్కవారంలో జీవితం దుర్భరమయింది. అభి
 మానమూ, న్యాయమూ, స్నేహమూ, ధర్మమూ అన్నీ
 త్యజించి, ఆమె సాదాలపైన పడి కన్నీళ్ళతో — యే
 మడగను? యేమిటంటే, యేం కావాలంటే యేమని
 చెప్పను? నాకే తెలీదే! ఒక్కటిమాత్రం రూఢిగా
 నిశ్చయమయింది. ఆమె నాతో వుండాలి, నా యింటిని

పువ్వులతోటి, కాంతితోటి నింపాలి. అంతవరకు నా
 వాంఛ స్పష్టము. ఆమెనుంచి దూరంగా జీవించడం
 దుర్భరం. కాని యెట్లా? యెవరో వొదిలి నీతా
 రామయ్యతో వుండగా లేనిది, అతన్ని వొదిలి నాతో
 నివసించకూడదా? కాని నేను సంఘంపట్ల ఆ సాహ
 సాన్ని చూపగలనా? పోనీ ఆ కటీరంలోనేవుంచి రహ
 స్యంగా—చీ—చీ—నా మనస్సు తిరుగబడ్డది. పోనీ
 ఆమెను వేరే కాపురముంచి—వొస్తుందా?—యిట్లాంటి
 మనుష్యులు డబ్బుకే అమ్ముకుంటారు దేహాన్ని,
 ఆత్మనీ. నీతారామయ్య యిప్పు డామెకి మహాభారం.
 కాని ఆమెనిగురించిఅట్లాటి అలోచనలుచేసిన పాపానికి
 నా నాలిక కొరుక్కున్నాను. నా గుడ్డితనానికి, అహం
 భావానికి నామీద నాకు చాలా కోపం వచ్చింది.
 అతని బాధను తగ్గించినందుకై నేనే మడిగినా యివ్వదా
 అనిపించేది. కాని నమ్మిన నానించి అట్లాంటికోర్కీ
 రాగానే ఆమెకళ్లు కప్పంతో కిందికి వాల్చడమూ,
 మెల్లిగా మొహంలోని డయ మబ్బులవలె కరిగి కోప,
 కాంతి చెంపల్ని ఆవరించడమూ, ఒక్కమాట లేకుండా
 మెడతిప్పుకొని పెదిమ కొరికి యేం చెప్పడమో తెలీక
 ఆమె వెళ్ళిపోవడమూ తోచి నన్ను బంధించేవి.

౩ మెల్లిగా ఆమె వొంటిమీద నన్నని బంగారు
 గజలూ, రాళ్ళకమ్మలూ చివరికి నామా
 అన్నీ మాయమవుతో వుండడం నాకు కనపడదది. ముందు
 నా బిల్లులు సగంధర తగ్గించాను. ఒకరోజు వొంటింటో

యెవరితోనో మాట్లాడుతూవుంటే నేను వినవలసి వచ్చింది. ఆమె యెవరికో చీరెను యెనిమిదిరూపాయల కమ్మింది. ఆ కొన్నాటిచీరెను నేను చూశాను. కొత్తది యాభైరూపాయలుంటుంది. దానికి కొంచెం చిరుగుంది. దాన్ని తీసుకుని రూపాయలిమ్మని వాడు పోట్లాడు తున్నాడు. ఆ రూపాయలు ఖర్చుఅయినాయి, లేవని యీమె అంటోంది. నేను నిశ్చేష్టితుణ్ణయిపోయినాను. ఇంటికి వెళ్ళి, కవరులో యాభైరూపాయలు పెట్టి తీసుకో మని బతిమాలుతూ సీతారామయ్యకు పంపాను. మర్నాడు వెళ్ళగానే ఆ రూపాయలు నా చేతులో పెట్టింది. మాట్లాడ్డానికి చేతకాక నేను వెళ్ళిపోయినాను.

“దాక్షిణ్యం, ఆపిల్లు యిచ్చితీరాలా?” అంది ఆమె, కష్టంలో, మర్నాడు.

“తప్పదు. యింకా యివ్వాలి. మీ స్థితి చూసి చెప్పక ఊరుకున్నాను” అన్నాను నోరు జారి.

“అట్లా అనుకోకండి. ఇవ్వవలసినవన్నీ చెప్పండి. పరవాలేదు” అంది.

ఈ కళ్ళతోనే ఆమె క్రమంగా చిక్కిపోవడం అసహాయంగా చూశాను. భోజనం మానేస్తోందని తెలుసు. ఎప్పుడూ వికాసంగా వుండే ఆమె మొహం కొంచెంగా పాడింది. ప్రియుడి జబ్బులోనూ, కాలుస్తున్న దరిద్రంలోనూ శాంతంగా ఆనందంగా తిరుగుతూ వున్న ఆమె నడక కొంచెం మందగించింది. గర్వంగా ప్రపంచాన్ని, విధిని ధిక్కరించి నవ్వే ఆమె పెదవి కిందికి జారింది. నే నెట్లా భరించను?

ఆరోజు పొద్దున ఆమె నాదగ్గరగా నుంచుంది.

“ఆయన వొంటో నెమ్మదిగానే ఉందండి, మీ రెండుకు వృధాగా రావడం?” అంది. రోగి మూలిగి నావంక చూడక గోడవేపు తిరిగాడు. యెంచెయ్యను?

“సరేలండి. కాని, సీతారామయ్యగారితో కొంచెం మాట్లాడి వెడతాను” అన్నాను. ఆమె వెళ్ళింది.

“నాదికాని వ్యవహారంలో జోక్యం గలుగజేసు కున్నందుకు క్షమించండి. నన్ను వైద్యుణ్ణిగా గాక స్నేహితుడిగా చూచుకోండి. మీకు యింకా నెలల కొద్దీ వైద్యసహాయం అవసరం. నా దగ్గర్నించి వుచి తంగా తీసుకోకపోయినా, బాకీకింద చూసుకోండి. కాని, మందు మానితేమాత్రం తప్పకుండా మొదటి స్థితికి వస్తారు.”

అతని కళ్ళంబడి నీళ్ళొచ్చాయి.

“నా భార్య వొప్పుకోదు. ఇంక రాకండి, మందు పంపకండి.” అన్నాడు.

ఇంటికి వెళ్ళి ఆలోచించి వరసగా నాలురోజులు నాలు పదిరూపాయలనోట్లు ఎవరు పంపాలో తెలియ కుండా పోస్తులోపంపాను.

❖❖❖❖
4 ❖❖❖❖ పదిరోజు లయింది నే నా యింటివైపు వెళ్ళి. అడుగుదూరంలో వున్న చల్లని కొబ్బరి తోటలోకి వెళ్ళడం చేత కాక, యెండలో కాళ్ళు కాలుతూ గంతులు వేస్తున్నట్టుంది నా జీవితం. ఆమె

త్యాగాన్ని తలుచుకున్నప్పుడు నా మామూలు వుదా
 రాన్ని, ధర్మాన్ని తలుచుకుని అంత నీరసపుపనులు
 చేసినందుకు నాకు సిగ్గేపింది. గుండె నిబ్బరం చేసుకొని
 యిటూ ఆటూ చూడక దమ్మిపీల దగ్గర్నించి కోట్ల
 దాకా పోగుజేసి, కుబేరుడు కావాలి; లేకపోతే
 సర్కమూ త్యాగంచేసి శుష్కదరిద్రుడు కావాలి,
 అంతేకాని మర్యాదలకోసం, దూషాయి, అర చందా
 వేసి, యేడుస్తూ చెల్లెళ్ళకూ, మేనపిల్లలకూ తిండి పెట్టి
 చీరెలిచ్చేబతుకు ఎందుకొచ్చింది? సుఖంగా భోజనం
 ముందు కూచున్నప్పుడు కాళ్లు కడుపులో పెట్టుకొని
 పడుకున్న ఆమెశీలం జ్ఞాపకంవచ్చి తిండి సహించదు.
 చీట్లపేకతో క్లబ్బులో కాఫీ తాసుతో కాలం గడిపి
 సంతోషసమయాన రాత్రింబవళ్లు నిమిషం శాంతి
 నరక్క చాకిరీ చేసి ఆమె దృఢత్వం జ్ఞాపకంవచ్చి
 పేక పారేసి లేచేవాణ్ణి. ధీరత్వాన్ని, దేశసేవను,
 త్యాగాన్ని పొగడితే నాకు సిగ్గయి ఆమెసంగతి చెప్పా
 లని నోటివరకూ వచ్చేది. ఒకసారి క్లబ్బులో కొంచెం
 కదిపాను. వెంటనే పార్వతీశం, "అదిరా - సీతా
 రాముడి ఉంపుడు మనిషేనా? దాన్నా సాటి తీసు
 కొస్తున్నావు? అవును. ఈమధ్య నువ్వు ట్రేడ్ - "

'షట్' అన్నాను కళ్ళెర్ర జేసి.

తరవాత యింక ఆ ప్రస్తావన రానేలేదు. కాని
 క్లబ్బులోమాత్రం మనుష్యు లామెకు మరచిపోలేదు.

"ఇంకా వాడితోనేవుందిరా! అదుగుబొడుగు
 యింకా మూటకడుతోంది గావును? యింతవరకు

క్షవరం చేసింది. రోగాన్నంటించింది. ఇంక వదల
కూడదూ, వాడి వీనుగను కళ్ళారా చూసి కాని
వదలదా?"

ప్రజల హృదయాలిప్పుడు సీతారామయ్యకోసం
ద్రవిస్తున్నాయి.

రాత్రులు కూడా పక్కన పడుకుని ప్రాణాలన్నీ
తైటికి దగ్గే ఆ నిర్భాగ్యుడి ప్రతి ఆయాసంలోనూ,
తన ప్రాణాలు పొయ్యెట్లు బాధపడే ఆమె జ్ఞాపకం
వొచ్చింది.

5 నా శ్రమ తీరేట్లు పొలాలమీదనుంచి గాలి
వీస్తోంది. నీళ్ళల్లోంచి కప్పలు వింతగా
నావంక చూస్తున్నాయి. చేలలో బతిపువ్వలూ, పొట్ల
పువ్వలూ అందంగా కనపడ్డాయి. ఆమె కుటీకంపైట
నుంచునివుంది. నన్ను చూడగానే యెందుకు మళ్ళీ
వొచ్చావన్నట్లు చూసింది.

"ఊరికే స్నేహానికి చూడ్డానికి వొచ్చాను. అదీ
యిష్టం లేకపోతే వెళ్లిపోతున్నాను."

చప్పున నా చెయ్యి పట్టుకొని ఆమె, "మీకు
రావడం మానేసిం తరవార యెంతో వంటరిగా వుంది.
ఆనందం కలిగించే అరగడియ కాలమూ జీవితంలోంచి
మూయమయింది. తప్పకుండా రండి. ప్రతిరోజూ రండి.
యిట్లా— సాయంత్రం—" అంత మాట్లాడేనని చప్పున
ఆగింది. కళ్ళంబడి వొచ్చే కన్నీటిని ఆపుకొని అవత
లకి తిరిగి లోపలకి వెళ్ళింది. సీతారామయ్య దగ్గర

అరగంట కూచున్నాను. అతను అలిసి కళ్లు మూసు
కోగానే, నన్ను బైట కుర్చీవేసి కూచోపెట్టి కాఫీ
ముందర పెట్టి నుంచుంది.

“మీరు కూచోరా” అన్నాను. —

కింద నాపరాయిమీద కూచుంది. యెంతో
వొడిలిపోయింది. బుగ్గలుకిందికి వేళ్లాడాయి. కళ్ళచుట్టూ
నల్లటిలోతులు కనబడుతున్నాయి. పాప మీమె కెట్లా
సాయం చెయ్యటం? నేను పంపిన నోట్లెమిచేసిందో? ఉప
యోగించినట్లు కనబడదు. ఇదివరకటి ప్రాభవంలో
తా నెరిగిన ధనవంతుల సంగతి చూట్లాడుకుంటూ, ఆ
సాయంత్రపు గాలిలో కూచున్నాము. ఆమె నాదగ్గి
రిగా, నావంక ప్రేమతో చూస్తూ పక్కన కూచుంటే
చాలదూ? శుష్కించిన ఆమె దేహంగాని, వాలిన
ఆమె బుజాలుగాని, రేగిన ఆజుట్టుగాని నా వాంఛను
అడ్డగించలేదు. ఆత్మనించి ఆత్మకి పిలుపులాగు
తోచింది. అక్కడ కూచున్నంతసేపూ ఆమెని మన
సుతో దగ్గిరికి పిలుస్తూనే వున్నాను.

“చివరికి మీరు పువ్వులన్నా తెచ్చి యివ్వాలనుకుంటాను. కాని కోపమొస్తుందని భయం.”

“అవమానమంటే సహించలేను.”

“అవమానమేముంది?”

“నన్ను లోకువకట్టడం.”

పెదిమ వొణికింది. యే పూర్వనుభవాలో,
కళ్లు కనపడని పురుషత్వమో అహంభావంలో నింది

యేపశువులు కలిగించిన అవమానాలో, ఏవి యీమె
నింత సెన్సిటివ్ ని చేశాయి?

“నే నన్నటికీ మిమ్మల్ని అవమానంచెయ్యను.
మిమ్మల్ని చూచినప్పటినించి నా హృదయంలో కలిగిన
పూజ్యభావమే నేను తెలియజేయ గలిగితే” —

“మీరు నన్ను ‘మీ’ రన్నప్పుడే తెలిసింది.”

పాపం యీ హృదయం, ఈ మలిన ప్రపంచం
నించి ఎంత బాధపడ్డదోకదా! ఈ అభిమానమెంత
గాయపడ్డదోకదా! నన్నని వెన్నెలలో ఆమె సెలవు
తీసుకొని ఆనందంలో, తృప్తిలో యింటి వేపు నడిచాను.
ఆమృదువైన వెన్నెట్లో యీసస్కాలూ, నీళ్ళూ,
కీటకాలూ తృప్తినిపొంది ఆనందంలో విశ్రాంతి తీసు
కున్నట్టు కనపడ్డది. నా జీవితానికి అర్థమూ ఫలి
తమూ పొందినట్లయింది నాకారాత్రి.



6 ఆనాడు ఆశ్వయుజ పౌర్ణమి. నేను వెళ్ళే
టప్పటికి అతనికి వ్యాధి యెక్కవగా
వుంది. చాలా మూలుగుతున్నాడు. యెప్పటివలె
బైట జూకామల్లితీగ ప్రక్కగా కూచున్నాము. మాటి
మాటికి ఆమె లోపలికి వెళ్ళివస్తోంది.

“నేను వెడతాను పోనీ, లోపల కూచోండి”

అన్నాను.

“అంత అవసరంలేదు. ఈకాసేపన్నా—” అని,

ఆగింది—

“సాయంత్రమిట్లా మీతో మాట్లాడడం అలవాటయింది. బద్ధక మొక్కువయింది. మీమూలానే” అంది, జాలించిరుసవ్వతో.

అతనికింత జబ్బుగావున్నా ఆమెముఖంలో కొంచె మైనా వేదనలేదు, ప్రేమ తప్ప, ధీరత్వమా, అతనిపై ని నిజంగా ప్రేమా, లేక, విధ్యుక్తమనే భావంతో పరిచర్య చేస్తోందా?

కాఫీ తెచ్చింది.

ఎన్నాళ్లనించో అనాలనుకుంటున్న మాట అనేకాను :

“మీకు నాకు కాఫీ ఇస్తే నేను రాను. పోనీ ప్రత్యుపకారంగా మందు పంపితే ఒప్పుకోతు. మరి నాకుమాత్రం అభిమానం లేదా?”

“నేను మీ యింటికి ఒచ్చినపుడు—” చప్పున సిగ్గుతో ఆగింది.

“ఒచ్చినపుడు—”

మాట్లాడ లేదు.

“చెప్పరూ?”

“ఏం లేదు.”

“చప్పలి!” అంటూ, బలవంతం చేశాను.

“నేను ఇంకోరిఇంటికి రావడ మేమిటి?”

నాకు తట్టింది. ఈమెను చూసి నా భార్య కూచో మనన్నా అంటుందా?

“ఒస్తే?”

“ఒస్తే కాఫీబదులు మం దివ్వండి,” అనబోయి
నాను.

లోపల దగ్గుతున్నాడు. వెళ్లి చాలాసేపు రా తేదు.
చుట్టూ సూర్యకాంతి పూర్తిగాపోయి, వెన్నెల ఆకాశ
మంతా ఆవరించింది. తొట్టిలో చెంగలవ్వలు విచ్చాయి.
పావురాలు మూలిగాయి. గాలి ప్రారంభించింది.
గడ్డిలో పచ్చపూలు ఊగాయి. చప్పున ఆమె పతు
కెత్తుకొని వచ్చి ‘ఒకసారి రండి’ అంది.

సీతారామయ్య నెత్తుకు కక్కుకొని పడిపోయి
నాడు. ‘ఫిట్’ తగ్గాక బైట వచ్చి నుంచొని అంత
ఆదుర్దాతోనూ, ధైర్యంతో తన నేమీ అంటనట్టు
కావలసినదిమాత్రం చేస్తా నుంచున్న ఆమె స్థైర్యాని
కాశ్చర్యపడుతూ నుంచున్నాను. సీత రాముడితో అడ
వికి పోయిందని, సావిత్రి యముడితో వాడు లాడిందని,
దుర్గమ్మ చీరలు తగలబెట్టి ఖద్దరుసైను కట్టిందని,
సూరమ్మగాతు పాతివ్రత్యమీద మహోపన్యాస
మిచ్చారని లొట్టతేసే మహానుభావుల పవిత్రనేత్రా
లకి దినదినమూ, నిమిషనిమిషమూ, మనోవాక్కాయ
కర్మలమీద యే పత్రికల్లోనూ పేర్లు పడని స్త్రీలు
నిలిపే నిగ్రహం కనపడదు. యెంతకాలం సాధన
చెయ్యకపోతే ఆ దృఢప్రజ్ఞ కలుగుతుంది? మొగుడు
చచ్చాడని గుండెలు బాదుకొని ముఖారిరాగంలో
మాపక తాళంలో పెంకు లెగరగొట్టే సావిత్రి భర్త
పునర్జీవితమై నాడంటే నమ్ముతారు గాని, యీ

“కులట” అనే వ్యక్తిలో సాతివ్రత్యమూ, నీమమూ
గుర్తించగలరా?

“వెదుతున్నారా?” వెనుకనే ఆమె వొచ్చి
నుంచుంది ; కంఠంలో వుండమంటున్న ఆదుర్దా
కనపడదది.

“ఈరాత్రి నన్ను ఇంజక్షను యియ్య
నియ్యాలి.”

“అంత యెక్కువగా వుందా?”

దగ్గిరగా నుంచున్న ఆమెను ‘ఫీల్’ అవుతూ,
మాట్లాడ లేదు.

“చెప్పరూ, చెప్పండి. నాతో చెప్పడానికి
సంకోచించకండి.”

నా ధైర్యం మీకు తెలీదన్నమాట ధ్వని
స్తోంది. చెయ్యిమీద చెయ్యేసి కళ్లు పైకెత్తి నా కళ్ల
లోకి చూసింది. అధిక ప్రయత్నంతో నా చేతులకి
బుద్ధి చెప్పుకుని దూరంగా జరిగాను.

“ప్రమాదమేమీ లేదు. ఈ నెలరోజులూ
మందు లేక పోవడంచేత మళ్లీ వెనుకదోవ పట్టింది.
మీ కాయనపైన నిజమైన ప్రేమవుంటే మీ అభి
మానాన్నన్నా త్యాగం చేసుకుని ఆయనకి మందు
యిప్పించండి” అన్నాను.

నా కంఠంలోంచి పొర్లివచ్చే అనురాగ
పాశ్చాత్తి తొక్కిపడుతో, కళ్లు కిందికి వాల్చి ఊరు
కుంది.

“నేను వెళ్లి సామాన్లు తీసుకొస్తాను. మీరేం
భయపడకండి” — అన్నాను.

వేళ్లాడుతున్న ఆ చేతిని మాత్రం తాకకుండా
వెళ్ల లేక పోయినాను. నిర్జీవ ప్రతిమవలె నుంచుని
వుంది. తిరిగిచూడక బైలుదేరాను. యెట్లా రోజూ
ఈమెను చూస్తూఉంటే యెట్లా భరించడం? ఆశ లేని
యీ వియోగవ్యధతో? ఎన్నటికన్నా లాభంలేదా?
విసుకు కలగదా ఆమెకు? ధనమూ స్వేచ్ఛా ఆకర్షిం
చవా? ఎంత చిత్రమో! ఒక్కసారి సీతారామయ్య,
ఆతని స్థితి, వ్యాధి నాకు మనసుకే తట్టలేదు. అత
నొకవేళ చచ్చిపోతే! ఆ సాడు ఆలోచనకి నాలిక
కరుచుకున్నాను. కాని చచ్చిపోతే! ఆతలపు నన్ను
వొదలలేదు. ఆ ఆశ కళ్లముందునుంచి తొలగదు. ఈ
రాత్రి యీ యిన్ జక్ నే మా నే చాలా మట్టుకు నాకు
మనోరథసిద్ధి కలుగుతుంది. ప్రేమ దేవకన్నా సంకో
చించదుకదా! అని నా నీచత్వానికి నవ్వుకొని వెళ్లాను.

పద్దెంది. విశాలమైన వెన్నెల సముద్రంలో
ఆ రోగి తల దగ్గర కూచున్న ఆ మహా పతివ్రత
మహాత్యంచేత ఆగృహనాక తేలుతోంది. నా కళ్ల
చప్పుడు విని ఆమె బైటికి వచ్చింది.

“నిద్రపోతున్నారు. లేచిందాకా యిక్కడ
కూచుందాము.”

వెనుక చిన్న పువ్వులపందిరీ, మొల్లలవాసనా,
చిన్న కుటీరమూ, చుట్టూ పరిమితిలేని యీ తెల్లని
సముద్రమూ, నా ప్రక్కన యీవనితా — లోపలి.

అగ్నిని మరిచిపోగలిగితే! జ్వరమువంటి తాపంతో
కుమిలిపోతున్నాను.

“భయంలేదుకదా!” అంది నెమ్మదిగా.

పాపం, యింతవరకు శవంవలె పడివున్న ఆ
మృతజీవి పక్కన వొంటరిగా కూచొనివుంది. యెట్లా
యివ్వను శాంతం ఆ హృదయానికి! అతనికి నేను జీవి
తమే ఇవ్వగలిగితే మళ్ళీ ఈమె నాకు కనబడుతుందా!
ఆ ఆలోచనలో నావుజారత్వం సశించింది. అతను
పోతెమాత్రం ఈమె హృదయంలో యింకా మోహా
నికి స్తలం వుంటుందా? యింకో పాంచ ఆశల్లో
వెలుగుతుందా? ఇంకో గృహంలో ఆకళ్లు వెలుగు
తాయా? యేమివ్వను ఈమెకోసం? నాధనం,
మర్యాద, శీలం అర్పిస్తాను తృణప్రాయంగా.

“మాట్లాడరేం!”

“నిజం చెబుతాను. యేమీ అనుకోకండి.
ఆజాడ్యం కుదిరి ఆయన సంపూర్ణ స్వస్థత పొందు
తాడనే ఆశలు మీ రిదివరకే ఒదులుకొనివుండాలి.
అవునా?”

పైకి నిజం చెపుతున్నాననుకుంటున్నాను గాని,
అంతరాత్మలో మాత్రం, ఆమెని బాధపెట్టాలని, అతని
మీద ఆ బంధనాన్ని సడలించాలని కోర్కె కలుగు
తోంది నాలో.

“మీమెంత ప్రయత్నించినా కాలం జరప
వలసినవాణ్ణి! కాని ఇంకేంలేదు.”

మాట్లాడలే దామె. చంద్రుడు మెల్లిగా
పైకి జరుగుతున్నాడు. నీడలు ఊగుతున్నాయి. ఒక
పున్నాగపువ్వామె తలమీద రాలింది.

“అది అతనికి బాధే! మీకూ బాధే! కాదూ?”

అని స్పష్టంగా అంది.

“ఈ సేవే లేకపోతే నాజీవితమే ఆఖరు.” అంది
మళ్ళీ.

నా కర్మంకావాలనా? నా ఆశ తీసెయ్యాలనా?
నేను ఊగుతున్నాను. యేంమాట్లాడను?
మెల్లిగా ఆమె కంఠంలోంచి యీమాటలు వొస్తు
న్నాయి. నాతోనో ఆ వెన్నెలతోనో చెప్పుకుంటోంది.

“తల్లిదండ్రులు లేనిదాన్ని, సమీపబంధువులు
లేనిదాన్ని, భర్తనరుగనిదాన్ని, ఈ లోకానుభవం
లేనిదాన్ని, నన్నొక్కడు, మాబావ, నమ్మించి,
ద్రోహంచేసి, తా ననుభవించి ఒక ధనికుడైన బంధు
వుకి అమ్మాడు. అతడు తన వాంఛ తీర్చుకొని తను
అప్పున్న ఒక మిత్రునికి వానంచేశాడు. తరవాత
అనేక పశువులచేతుల్లో మారాను. అనేక విషయాలు
నేర్చుకున్నాను. ఆ దుర్వృత్తినుంచి, ఆ పరమనరకం
నుంచి, విరక్తి పొంజాలనుకున్నాను కాని మోక్ష
మందలేదు. ధనమూ, మానమూ, అందమూ, మర్యాదా
లేని స్త్రీ జలప్రవాహముమధ్య తృణము. యేదాకే
పోయ్యేవాడి అనుగ్రహానికో దోసిలి వొగ్గవలసినదే.
అప్పుడు నేర్చుకున్నాను. అప్పుడు తీసుకున్నాను ఈ
ప్రతిజ్ఞ. యెవరినించి అధర్మంగాగాని, ధర్మంగాగాని

ఒక్క దమ్మడి స్వీకరించుచూడదని. అవ్యాజంగా,
 అడగకుండా ఇస్తారు ధర్మాత్ములవలె ధనమూ, సహాయమూ.
 వడ్డీతో శరీరమునించి దానివిలువను గ్రహిస్తారు.
 ఆ మహాపంకంలోంచి బైటపడే సాధనమెరక్క
 మృత్యువు నాశ్రయింపబోయ్యే నన్ను చెయ్యిజూచి
 పైకిలాగి వృద్ధరించా రీయన. ఈయన పురషసింహం;
 దుర్మార్గులలో దుర్మార్గుడు; కాలాంతకుడు. అతడు
 తన పట్టమహిషిని చేసుకుని తన స్నేహితబృందంచేత
 నన్నారాధింప చేశాడు. నా మాట శాసనము. నా
 కనుసన్నలు రాజ్యవచనాలు. నా కోపము ప్రళయావ
 సానముగా జరిపాడు. యాభై వేల రూపాయల ఆస్తిని
 నన్నలంకరించేందుకు, నాకు నైవేద్యంగా, నా ఆనందానికై
 మూడేళ్ళలో వెదచల్లాడు. నా కదంతా
 కావాలా? కాని యెంత విలువైనదీ నాకు స్వల్పమని
 ఆయన వృద్దేశ్యపడి ధనవ్యయంలో తన ప్రేమహారతి
 నెత్తారు. నావల్ల నాకోసం ఈ నా డిస్థితిలోపడడం ఈయనకి
 నే నెంత సేవచేస్తేమాత్రం రుణం తీర్చుకోగలనా?"

ఆమెమాటలు నిద్రపోబోయ్యేవారి మాటలవలె
 మెల్లిగా ఆగిపోయినాయి. నేను ఆలోచిస్తూ కూచున్నాను.
 నీడ మామిడికి జరిగింది. కొంగ ఒకటి దింత
 చెట్టుమీదనించి విడవకండా యేడుస్తోంది. రోగి
 లేచాడు. లోపలికి వెళ్ళి యింజక్కును యిచ్చాను.
 నిద్రపోగానే బైట వొచ్చి నుంచున్నాము;

ఆ రాత్రి నాకామెనించి కదలాలని లేదు. కాని వెళ్ళితిరాలి.

“నేను వెడతానింక?” అన్నాను.

ఒద్దని ఆమె కళ్ళంటున్నాయనుకున్నాను. ఆమె మాట్లాడలేదు. నాకు కదలాలని లేదు. ఏం మాట్లాడను? ఆమె కథ విన్నతరవాత ఏ మాటలు మాట్లాడినా పేలవంగా ఉంటాయని తోచింది. ఇంకోవిధంగా ఓదార్చే సాహసం లేదు. ఒక్కమాటతో ఒక్కచూపుతో నన్ను మాడిస్తే, ఎన్నటికన్నా ఆ గాయం మానుతుందా?

“నా మాట వినండి. మందివ్యకపోతే ఆట కాలం ఆశ లేదు.” అన్నాను.

“ఆశ లేకుండా పోవాలనే కదూ మీ ఉద్దేశ్యం?”

నేను ఉలికిపడ్డాను.

“ఏమిటిది, ఇల్లా అంటున్నారు?” అన్నాను ఆశ్చర్యంతో.

“ఏం లేదు. ఈ చాకిరీ తప్పిపోయి నేను జీవితంలో సుఖం అనుభవించాలనిగా?”

“మొత్తానికి మీరు పడే శ్రమను చూస్తే మాత్రం భూలోకంలో ఇంత త్యాగ మింకా వుందని సంతోషించాలో, లేక మీవంటివారి కింత ఇబ్బంది తటస్థించినందుకు దుఃఖించాలో, తెలీటం లేదు.”

“ఆ రెంటిలో ఏదీ న్యాయంకాదు.”

“నేను వెడతాను” — అన్నాను.

అమె మాట్లాడ లేదు.

“మందుసంగతి చెప్పండి. పంపనామంతుడు
అన్నాను, వెళుతూ వెళుతూ.

అంగీకారంగా ఊరుకుంది.

“నేను ఉదయాన రానా?” కొంచెం
కొని, “పోనీ, సాయంత్రాన రానా?” అన్నాను.

“అ., ప్రొద్దున్న ఆయనకోసం, సాయం
మీకోసం. సరేనా?” — — — — —

“మరి మీకు బిల్ పంపితిరాలి.” అన్నది
పట్టుదలతో.

“పంపితే?”

“సందేహా మక్కర లేదు. బిల్లును తిరక్కొ
లేండి” అని చిన్నగా, ప్రయత్నపూర్వకంగా నవ్వింది.

“పంపించ వద్దనరుగదా?”

“ఏమిటి?”

“బిల్లు”

“బిల్లులసంగతి చూచుకొందాం. కాని నిజంగా
నయంగా వుంటుందా?”

“చూద్దాం-నయంగా వుండక యేం చేస్తుంది?”

“నన్ను సంతోష పెట్టటానికి అంటున్న మిమ్మల్ని
చూస్తే నమస్కారం చెయ్యాలో, జాలిపడాలో నాకు
తెలియలేదు. మీరే మమ్మన్నిట్లా కాపాడకపోతే
మేము యేమయ్యేవాళ్ళం?” అంటూ, నాచేతం
రెండూ పట్టుకుని మొహాన అద్దుకుంది. అమెని రొమ్మ

చేర్చుకుంటే ఆ నిమమాన యేమీ అనదనిపించింది.
కాని అంతసేచంగా 'అడ్వాంటేజ్' తీసుకుంటానా?

7 నెల కాగానే బిల్ పంపమని అడిగింది.
పంపేను. అధికమైన దరిద్రంలో యెట్లా
యిస్తుంది? కుర్రవాడితో అయ్యగారిని భోజనంచేసి
రాత్రికి ఒకసారి తప్పకుండా రమ్మని చెప్పిందట.

నా బైస్కిల్ చప్పుడు విని బయటికివచ్చింది.
నా సైకిలుదీపం ఆ యింటిముందువున్న యెర్రపువ్వుల
తీగపైనించి ఆమెమీదపడ్డది. తెల్లని శుభ్రమైన చీర
కట్టుకుంది. ఇట్లు చాలా అల్లరిగా దువ్వి పువ్వులలో
నవ్వుతున్నట్లలంకరించింది. ఎన్నాళ్ళయింది నేనామెను
అట్లా చూసి? యెక్కడిదో ఒక మంచి జాకెట్ కూడా
తగిలించింది. ఎందుకబ్బా యీవేషం? యేదన్నా
ప్రయాణమా? యెవరన్నా వొస్తున్నారా? కాని,
పొట్టిచేతులరెవికతో చెంపల జీరలాడే ఇట్లుతో చిరు
గులచీర కట్టుకుని రోజూ వున్నప్పుడే సహజంగా,
అందంగా కనపడేది. యెందుకు? ఇట్లా యీరాత్రి
యీమెని శుభ్రంకమ్మని అడిగేటంత ఆరోగ్యం
వచ్చిందా రోగికి? సరాసరి నన్ను వొంటింటోకి తీసి
కెళ్ళింది. ఆయింటో ఒకపక్కకి సామానంతా తీసేసి
నులకమంచంవేసి, తన చేతులతో వుతికిన ముడతల
దుప్పటిఒకటి దానిమీదపరిచి వుంచింది. పక్కన
ఒక పాతకుర్చీ, గూట్లో కం బెంబులో ఆకులు, పువ్వులు,
పక్కన పళ్ళెంలో తమలపాకులు వున్నాయి. అత్తయ్య

తానన కొంచెంగా యెక్కణ్ణుంచన్నా పస్తుండేమో,
నన్ను కర్చిమీదకూచోమని తానెదురుగా సిగ్గునటిస్తా
నుంచుంది. అంతా కొత్తగా వికారంగా కనిపిస్తోంది
నాకు. మాట్లాడితే యేమాతుండో అన్నట్లు, అట్లానే
కూచున్నాను. ఆమె అట్లానే నుంచుంది. గూట్లోదీపం
నిదానంగా వెలుగుతోంది. పక్కగదిలోంచి బాధతో
కూడిన రోగివూపిరి వినపడుతోంది. ఇంక వుండలేక,
“మాట్లాడరేం” అన్నాను.

“యేముంది, నేను సిద్ధంగానేవున్నాను,” అని
పక్కచూపులతో, లేనిసిగ్గుతో నన్ను పలకరించింది.

“యెందుకు?” అన్నాను దడదడమనే హృద
యంతో. నేను తనని అన్యాయంగా క్రూరంగా హాస్యం
చేస్తున్నట్లు నావంక చూసింది.

“మీయిష్టానికీ,” అన్నది.

తెలుస్తున్నది నాకు.

నావొళ్లు వొణికింది. కళ్లు తిరిగాయి.

ఏమిటిది? యెందుకిట్లా చేసింది? చప్పున ఆలో
చించాను.

“ఇట్లా కూచోండి” అన్నాను.

మంచంమీద కూచుని నాచేతిమీద చెయ్యేసింది.

“ఎందుకిట్లా?”

“మీ రుణం తీర్చుకునేందుకు.”

“ఇట్లానా?”

“నాకు చాలాతేన విధం ఇది వొక్కటే. ఈ
కూన్యగృహంలో ఇంకేమీలేదు.”

“కాని మీ కంగీకారమేనా?”

“అంగీకారంతో ప్రసక్తిలేదు. ధర్మం”

“వోనీ నా కంగీకారమా?”

“మీ కిష్టంలేదా?” అని వోరగా చూసింది.

“యెందుకనుకున్నారట్లా?”

“ఇంతలోకం చూసింతరవాత అంతమాత్రం తెలుసుకోలేనూ!” అంది.

“లోకానికి విరుద్ధం కూడా ఉంటుంది దక్కడక్కడ.”

“కాని మీ విషయం నాకు నిశ్చయమే.”

“ఎప్పట్నించి?”

“మొదటిరోజునించి”

“ఏతే యింత అలస్యంచేసి బాధ పెట్టారే?”

“ఇంత దరిద్రం పట్టందే?”

“కాని ఇది ధర్మమా?”

“నాబోటి పతితలకు ధర్మమనేది ఉందా?”

“మీరు నా మనుషులో మహాపతివ్రతలలో వాకరని తెలీమా?”

“అదే నిజమైతే వాంఛ యేమిటి?”

“నాలోని మృగాని దా వాంఛ. నాది కాదు.”

“దానికే చెల్లిస్తున్నాను, బిల్”

“నాయెడల అన్యాయంకాదా?”

“యేది?”

“నీహృదయంలేని దేహంతో నేను సంతృప్తి పొందుతాననుకోడం”

“మీరు పొందరు. మీలోని మృగం పొందు తుందనుకున్నాను.”

“ఇదికాదు నేను కోలేది.”

“ఏది?”

“నీహృదయం.”

“అది పరాయత్నం.”

“మరి దేహాన్ని అమ్ముతున్నావా, వేశ్యవలె?”

“వేశ్యకన్నా అధమంగా, ఉచితంగా ఉప కారం పొందమంటారా?”

“మిత్రునిదగ్గర్నించి” —

“నాకు మిత్రులు లేరు. ఉండరు.”

“ఐతే నా కి బిల్ అఖిల్లేదు.”

“ఐతే యింక మీ సహాయం మాకొద్దు.”

“తప్పదా?”

“తప్పదు.”

ఆలోచించాను నుం మిని.

“పోనీ నాబిల్ విలువమాత్రం తీసుకుని వెళ్ల నిస్తారా? అన్యాయంగా యెక్కవ తీసుకోడం తప్పు కదా?”

‘సరే.’

నాచేత్తో ఆమె చెంపల్ని తాకాను.

“ఈ త్యాగానికై యెంత రక్తం మీ హృదయంలోంచి వాలికివుంటుందో నాకు తెలుసు” అన్నాను.

“బిల్ తీరింది కాని మీ వాత్సల్యం తీర లేదు” అని, దగ్గిరికి వచ్చి, నా ముఖాన్ని పట్టుకుని ముద్దు పెట్టుకుంది.

“ఈ జన్మలో నేను పంపగల బిల్లుల మొత్తమంతా తీరింది” అన్నాను.

11

దోషగుణం

“క్రాడుక్కి పట్టాభిషేకం చేసి ఆరాజూ తాణి చాలా హాయిగా కులాసాగా కాలం గడిపారు.”

అని రాత్రి చూసిన ‘మంగమ్మ శపథం’ కథ చెబుతున్నాడు తాత, తన మనుమలకీ, మనుమ రాళ్ళకీ-సాయంత్రం బీచివొడ్డున కూచొని.

సినిమా కథమీద ఆసక్తి లేకపోయినా, తాత కథ చెప్పే నేర్పువల్ల తమ ఆఫీసుగొడవలు మాని అతనికి చెవులు వొప్పచెప్పి వింటూ వుండిపోయారు. ప్రక్కన కూర్చున్న మునిసిపల్ గుమాస్తాలు, తాత మనుమలూ లేచిపోతున్నారు, వినపడే రేడియో సంగీతానికి గంతులు వేసుకొంటూ. తాత గంతుల్ని చూసి ఈర్ష్యపడే రంగం “చూశావా, సాతకాలపువాళ్ళ